

QORTI ĊIVILI
(SEZZJONI FAMILJA)

ONOR.IMHALLEF
JACQUELINE PADOVANI GRIMA LL.D., LL.M. (IMLI)

Illum, 24 ta' Jannar 2023

Rik. Gur. Nru.: 18/2022JPG

Kawza Nru.: 28

SB

Vs

OB

Il-Qorti:

Rat ir-rikors ta' SB, datat 25 t'April, 2022, a fol 22 et seqq., li jaqra hekk:

- 1. Illi jinghad li l-esponenti kienet intavolat da parti taghha din il-kawza, għall-ksib tas-separazzjoni legali.*
- 2. Illi l-artikolu 55 tal-Kap 16 tal-Ligijiet ta' Malta jistipula li qabel jigi ordnat il-waqfien tal-komunjoni tal-konjugi, il-Qorti għandha tqis jekk xi parti tkunx sejra tbat i xi pregudizzju mhux proporzjonat bil-waqfien tal-komunjoni qabel is-sentenza tal-firda;*
- 3. Illi fil-fehma umli tal-esponenti, kif jidher li dan ir-rekwizit gie soddisfatt mill-provi li gew diga' migbura mill-Assistent Gudizzjarju Dr Marita Pillow matul il-medjazzjoni bin-numru 1249/19JPG u għalhekk hemm il-lok li jsir il-waqfien tal-komunjoni, qabel tigi deciza fil-kawza finali u dan m'għandu jwassal għal ebda pregudizzju mhux proporzjonat.*

4. *Illi ghalhekk permezz tar-rikors ordjern, l-esponenti qed titlob rispettosament lil din Onorabbli Qorti joghghobha tordna l-waqfien tal-komunjonjoni tal-akkwisti ezistenti bejn il-partijiet ai termini tal-artikoli 55 tal-Kap 16 tal-Ligijiet ta' Malta.*

Ghaldaqstant u in vista tas-suespost, l-esponenti umilment titlob lil din l-Onorabbli Qorti joghghobha:

1. *Tordna l-waqfien tal-komunjonjoni tal-akkwisti ezistenti bejn il-partijiet kontendenti kif ikkontemplat skont l-Artikolu 55 tal-Ligijiet ta' Malta;*
2. *Tordna li is-sentenza tigi notifikata lid-Direttur tar-Registru Pubbliku b'dawk il-provvedimenti kollha li din il-Qorti jidhirilha xierqa u opportuni.*

U dan taht kull kwalsiasi provvediment li lilha jidhirilha xierq u opportun.

Rat li l-atti tar-rikors u d-dokumenti esebiti gew debitament notifikati skond il-ligi;

Rat il-verbal tat-3 ta' Novembru 2022 (Vide Fol 57) fejn il-partijiet qeghdin jaqblu li l-Qorti ghandha tilqa' t-talba ghall-waqfien tal-komunjonjoni tal-akkwisti qabel is-sentenza finali u l-intimat qed jirtira l-oggezzjonijiet tieghu.

Rat l-atti u d-dokumenti kollha esebiti;

Ikkonsidrat:

Illi din hija sentenza in parte wara talba maghmula mill-attrici permezz tar-rikors datat 25 t'April 2022, fejn talbet lil dina l-Qorti tordna il-waqfien tal-komunjonjoni tal-akkwisti bejn l-kontendenti u dana ai termini tal-artikolu 55 (1) tal-Kodici Civili, liema talba mhiex opposta minn naha tal-intimat.

Dan l-artikolu jipprovdi s-segwent:

“Il-qorti tista', f'kull zmien matul is-smigh tal-kawża ta' firda, fuq talba ta' wiehed jew l-oħra mill-miżżewġin, tordna l-waqfien tal-komunjonjoni tal-

akkwisti jew tal-komunjoni ta' residwu taht amministrazzjoni separata li tezisti bejn il-miżżewġin.”

Skond is-subinciz (2) tal-istess artikolu, l-ordni tal-waqfien tal-komunjoni ghandu jinghata b'sentenza u skont is-subinciz (3) l-ordni tal-waqfien ikun jghodd minn meta s-sentenza tghaddi in gudikat.

Illi r-raba sub-inciz tal-istess artikolu imbaghad jipprovdi illi:

“Qabel tordna l-waqfien tal-komunjoni kif provdut f'dan l-artikolu, il-qorti ghandha tqis jekk xi parti tkunx sejra tbatu preġudizzju mhux proporzjonat bil-waqfien tal-komunjoni qabel is-sentenza tal-firda.”

Illi kif inghad fis-sentenza fl-ismijiet: **Daniela Mizzi vs Duncan Peter Mizzi**, deciza mill-Qorti tal-Appell fit-28 ta' Marzu 2015:

“In tema legali jinghad illi l-Artikolu 55 tal-Kap.16 li fuqha hija bbazata t-talba attrici jaghti l-fakolta' lil parti jew ohra li “f”kull zmien matul is-smiegh tal-kawza ta' firda titlob il-waqfien tal-komunjoni tal-akkwisti jew tal-komunjoni tar-residwu taht amministrazzjoni separata li tkun tezisti bejn il-konjugi.....t-talba ghall-waqfien m'ghandhiex tinghata jekk parti tkun ser isofri “pregudizzju mhux proporzjonat.” Inolte, l-oneru tal-prova ta' dan ir-rekwizit jirrisjedi fuq min qed jallegah, skond il-principju incumbit ei qui dicit non ei qui negat.”

Il-Qorti tal-Appell ikkonfermat decizjoni moghtija mill-Qorti tal-Familja fejn qieset li l-intimat ma kienx ser isofri pregudizzju sproporzjonat bit-terminazzjoni tal-komunjoni tal-akkwisti fil-mori tal-kawza. Ghall-kuntrarju, gie kkonsidrat mill-Qorti tal-Appell li t-terminazzjoni tal-komunjoni kienet ser iggib beneficcju inkwantu jevita li xi parti jew ohra taghmel xi dejn li, 'l quddiem, ikun jista' jigi addebitat lill-komunjoni.

Illi wkoll fil-kawza fl-ismijiet: **Desiree Lowell sive Desiree Lowell Borg vs Michael Lowell** deciza mill-Qorti tal-Appell fit-30 ta' Ottubru 2015, fejn il-Qorti tal-Appell ikkonfermat li is-sentenza moghtija mill-Qorti Civili (Sezzjoni Familja) ntqal:

“...il-Qorti tosserva li l-waqfien tal-komunjoni tal-akkwisti ma jista’ jkun ta’ ebda pregudizzju ghas-sehem tal-attrici mill-assi li talvolta din tiskopri wara li twafqet il-komunjoni, ghax il-waqfien tal-komunjoni jirreferi ghal futur u mhux ghal dawk l-assi li diga’ dahlu u qeghdin fil-komunjoni anke jekk ad insaputa tal-attrici”.

Illi in vista tan-nuqqas ta’ risposta u oggezzjonijiet da parti tal-konvenut, il-Qorti tqis illi m’hemm l-ebda ostakolu sabiex it-talbiet tal-attrici jigu milqugha.

Ghal dawn il-motivi, il-Qorti taqta’ u tiddeciedi billi tilqa’ t-talba tal-attrici u konsegwentement tordna l-waqfien tal-komunjoni tal-akkwisti ezistenti bejn il-partijiet ai termini tal-Artikolu 55 tal-Kap. 16 tal-Ligijiet ta’ Malta, u tordna n-notifika ta’ din is-sentenza lid-Direttur tar-Registru Pubbliku a spejjez tal-attrici.

Spejjez riservati ghal gudizzju finali.

Moqrija

Mhallef Jacqueline Padovani Grima LL.D. LL.M. (IMLI)

**Christabelle Cassar
Deputat Registratur**